


Il-Karnival Spontanju fin-Nadur

Dr. Mario Saliba

F"Ghawdex il-Karnival organizzat m'ghandux tradizzjoni twila. Kien f'dawn l-aħħar snin ta' wara l-Gwerra li l-Karnival beda jieħu sura ta' dixxiplina u ta' organizzazzjoni. B'dana kollu l-Karnival minn dejjem kellu parti integrali fil-ħajja soċjali tal-poplu. Minkejja d-diffikultajiet u l-ħajja diffiċli bin-nuqqas ta' meżzi li kien hawn, il-poplu Naduri kien jaf jinsa' l-problemi tiegħu għal jiem minn tas-sena u bħala poplu maqgħud jiċċelebra l-Karnival bil-mod li jaf hu. Dan hu l-Karnival li nistgħu nsejnhulu l-Karnival spontanju.



Sa minn żmien il-Kavallieri 'l hawn il-Karnival minn dejjem kien b'xi mod jew ieħor iċċelebrat u peress li ftit kien hawn fejn in-nies tiddeverti kienu jistennew il-jiem tal-Karnival bil-ħerqa. Il-wasla tal-Karnival kienet bħal bżonn naturali u psikoloġiku biex jagħti ftit żfog għas-serjeta' u r-rigidita' tal-ħajja komunali ta' matul is-sena. F'raħal agrikolu kif kien fl-antik in-Nadur fejn il-ħajja hija iebesha u mdawra b'ħafna limitazzjonijiet, dan il-bżonn kien jinħass iktar

minn postijiet oħra. Barra minn hekk, ir-Randan ta' dari kien żmien ta' tgħakkis u projbizzjonijiet wisq aktar mil-lum. Dawn il-fatturi kollha flimkien kienu jispiraw lill-missirijietna sabiex jiċċelebraw dawn il-granet mill-aħjar li jistgħu u jagħtu żfog għall-ferħ u l-allegrija tagħhom.

Bla dubju ta' xejn il-maskarati li jafu jdaħħku b'xejriet grotteski, inkella bl-ilbies li jaqilgħu mill-gwardarobbi tal-

imghoddi huma l-attrazzjoni prinċipali li jikkaratterizzaw dan il-Karnival. Għalhekk għadek issib maskarati mgħottija b'ixkejjer u l-haxix, issib ukoll maskarati libsin kostumi u maskri kuluriti u rikki miġjuba minn barra. Dawn ix-xejriet moderni fil-Karnival għandna nħalluhom għax b'hekk il-modern jithallat ma' l-antik u hekk il-folklor jibqa' haġa ħajja.

Haġa oħra li tispikka fil-Karnival tan-Nadur hija t-tadizzjoni tad-daqqaqa fil-ħwienet tax-xorb. Dawn jużaw strumenti tradizzjonali bħalma huma t-tanbur, ir-rabbaba, l-orgni tal-idejn, it-trepied, il-kastanjoli, iż-zaqq u l-kitarra. Għal dan il-kompitu jidhlu nies li minn tfulihom kienu jhobbu l-Karnival u li huma magħrufa mar-raħal kollu għas-simpatičita' tagħhom. Dan kollu jinkoraġġixxi l-aspett folkloristiku tal-Karnival u għalhekk dan l-aspett għandu jingħata aktar importanza.

Iżda l-iktar karatteristiċi fil-Karnival tan-Nadur huma l-kreativita' u l-isponjaneta'. L-originalita' fil-Karnival tan-Nadur ma għandha bżonn l-ebda immaġinazzjoni għax hija ispirata mill-ħajja ta' kuljum u għalhekk hija stampa rejali tal-problemi ta' kuljum iżda preżentata b'mod umoristiku. It-tema hija ħajjitna, l-atturi huma aħna, iżda b'wiċċna mgħotti. Huma fil-fatt dawn il-karatteristiċi li jagħmlu l-Karnival tradizzjonali tan-Nadur wieħed uniku fil-Gżejjer Maltin li diffiċli biex timitah. Dan huwa l-Karnival tradizzjonali, Karnival bla dixxiplina, bla ordni, xi kultant makabru, iżda huwa Karnival sinċier, Karnival spontanju, Karnival naturali, Karnival ispirat mill-bżonnijiet psikoloġiċi ta' poplu li jgħix ħajja pjuttost sempliċi. Huma propju dawn il-karatteristiċi kollha li semmejna li jagħmlu mill-Karnival tan-

Nadur wiehed tassew attrajenti u li jiġbed lejha mijiet ta' Ghawdxin u Maltin li flimkien ma' numru ta' barranin jiġu fir-raħal tan-Nadur biex ma' nżul; ix-xemx jintilfu qalb il-mijiet ta' maskarati li johonqu Triq Diċembru Tlettax fejn ma jkunx hemm fejn toqgħod ras ta' labra.

Nistgħu ngħidu mingħajr biża ta' xejn li l-Karnival ta' fil-ghaxija fin-Nadur mhux biss stabilixxa ruħu fil-kalendarju tal-Karnival iżda sar parti integrali mill-Karnival Ghawdxin tant li ħafna jiġu Ghawdex apposta fi żmien il-Karnival biex isegwu l-Karnival spontanju tan-Nadur. F'dawn l-aħħar snin minkejja li l-Karnival tal-Pjazza organizzat mill-Kunsill Lokali qiegħed minn sena għal sena jitjeb u jikber dan ma naqqas

xejn mill-popolarità tal-Karnival ta' fil-ghaxija. Kulmin ikun Ghawdex f'dawn il-jiem jerhilha lejha in-Nadur flimkien mal-familja jew ħbieb biex jara l-ispettaklu li jsir fi Triq Diċembru Tlettax, it-triq li żammet; it-tradizzjoni tal-Karnival ħajja. Tant qiegħed jiġi rikonoxxut il-Karnival ta' fil-ghaxija li anke l-medja ttiħi ċerta importanza u ħafna jiehdu l-okkażjoni biex jiehdu ritratti u filmati lill-maskerati diversi. Mhux l-ewwel darba li tara anke fuq stazzjonijiet barranin filmati mill-Karnival tan-Nadur.

Il-Karnival spontanju tan-Nadur huwa parti mill-folklor ħaj ta' gżiritna u l-karatteristiċi li semmrejna ituh timbru distintiv u jagħmlu wiehed uniku fil-Gżejjer Maltin.

Salvu Cassar

Petroleum Products Distributer
Commercial Sales
Engines & Parts

All kinds of engines
from Japan and Great Britain

N.B., Fortunato Mizzi Str. Victoria, Gozo. Tel: 552922
50, Mgarr Road, Ghajnsielem Gozo, Tel: 556674

Mob: 0975746